
बिहार विधान सभा सचिवालय 


अधिसूचना 

23 अगस्त 2017 
सं० वि०स०वि० - 25/2017 - 7402 / वि०स० " बिहार राज्य विश्वविद्यालय ( संशोधन ) विधेयक , 2017 ", जो बिहार 
विधान सभा में दिनांक 23 अगस्त , 2017 को पुर : स्थापित हुआ था , बिहार विधान सभा की प्रक्रिया तथा कार्य संचालन 
नियमावली के नियम - 116 के अन्तर्गत उद्देश्य और हेतु सहित प्रकाशित किया जाता है । 

अध्यक्ष , बिहार विधान सभा के आदेश से , 

राम श्रेष्ठ राय , 

सचिव । 


बिहार गजट ( असाधारण ), 1 सितम्बर 2017 
बिहार राज्य विश्वविद्यालय (संशोधन) विधेयक, 2017 

[वि०स०वि० -22/2017 ] 
बिहार राज्य विश्वविद्यालय अधिनियम , 1976 (बिहार अधिनियम 23, 1976 ) ( समय - समय पर यथा 

संशोधित ) का संशोधन करने के लिए विधेयक । 
प्रस्तावना: - चूँकि , राज्य सरकार ने संकल्प संख्या 1846 दिनांक 21.11.2008 के द्वारा वित्त रहित शिक्षा नीति 
को समाप्त करने तथा डिग्री महाविद्यालय सहित संस्थानों को अनुदान देने का निर्णय लिया है । कालान्तर में संबद्ध 
डिग्री महाविद्यालयों के शिक्षकों के बीच अनुदान राशि के वितरण के क्रम में ऐसा देखा गया है कि उक्त कोटि के 
महाविद्यालयों में लंबी अवधि से कार्यरत अनेक शिक्षकों की नियुक्ति शासी निकाय द्वारा की गई थी । हालांकि, कतिपय 
कारणों से उक्त कोटि के शिक्षकों के मामले में तत्कालीन बिहार कॉलेज सेवा आयोग की अनुशंसा प्राप्त नहीं की 
गई थी , 

और, चूँकि , तत्कालीन बिहार कॉलेज सेवा आयोग अस्तित्व में नहीं है एवं बिहार राज्य विश्वविद्यालय 
अधिनियम, 1976 (बिहार अधिनियम 23 , 1976 ) यथा अद्यतन संशोधित में संबद्ध डिग्री महाविद्यालयों में शिक्षकों की 
नियुक्ति के निमित्त महाविद्यालय स्तर पर अनुशंसा देने हेतु एक नई संस्था यथा " चयन समिति " का प्रावधान किया 
गया है , 

चूँकि , अधिनियम के प्रावधानों को शिथिल किये बगैर, चयन समिति के लिए व्यक्तिवार मामलों की समीक्षा 
करना व्यावहारिक रूप में संभव नहीं है , 

चूँकि , लोकहित में चयन समिति को बिहार कॉलेज सेवा आयोग की अनुशंसा के बगैर सभी कार्यरत शिक्षकों 
के मामले की जाँच करने हेतु सशक्तिकरण के लिए प्रावधान करना आवश्यक है । 

भारत गणराज्य के अड़सठवें वर्ष में बिहार राज्य विधान मंडल द्वारा निम्नलिखित रूप में यह 
अधिनियमित हो : 

___ 1. संक्षिप्त नाम एवं प्रारम्भ । - (1) यह अधिनियम बिहार राज्य विश्वविद्यालय ( संशोधन) अधिनियम , 2017 
कहा जा सकेगा । 

( 2 ) इसका विस्तार संपूर्ण बिहार राज्य में होगा । 

( 3) यह तुरन्त प्रवृत्त होगा । 

2. बिहार अधिनियम 23 , 1976 की धारा 57 क में संशोधन – (बिहार अधिनियम 23, 1976 की धारा 
57 क की उपधारा (6) निम्नलिखित द्वारा प्रतिस्थापित की जाएगी : 

"( 6) इस अधिनियम के अधीन रहते हुए, चयन समिति , संबद्ध डिग्री महाविद्यालयों में दिनांक 
19.04.2007 के पूर्व बिहार कॉलेज सेवा आयोग की अनुशंसा के बगैर नियुक्त शिक्षकों के मामले की 
समीक्षा , ऐसे शिक्षकों की नियुक्ति के समय लागू अहर्ता के आधार पर दिनांक 31.03. 2018 तक पूरी कर 
लेगी, अन्यथा ऐसी नियुक्तियाँ वैध नहीं मानी जाएगी । तत्पश्चात् महाविद्यालय के शासी निकाय चयन 
समिति द्वारा अनुशंसित नामों को स्वीकार करेगी, जिसे संबंधित विश्वविद्यालय द्वारा अंतिम रूप से 
अनुमोदित किया जाएगा । 
दिनांक 31.03.2018 तक राज्य सरकार द्वारा स्वीकृत अनुदान की राशि का वितरण , संबंधित संबद्ध डिग्री 
महाविद्यालयों में कार्यरत शिक्षकों के बीच, उनकी शासी निकाय के द्वारा किया जाएगा । " 


बिहार गजट ( असाधारण ) , 1 सितम्बर 2017 


उद्देश्य एवं हेतु 
राज्य सरकार ने संकल्प संख्या - 1846 दिनांक 21.11. 2008 के द्वारा वित्त रहित शिक्षा नीति को समाप्त करने 
तथा डिग्री महाविद्यालय सहित संस्थानों को अनुदान देने का निर्णय लिया है । कालान्तर में संबद्ध डिग्री महाविद्यालयों 
के शिक्षकों के बीच अनुदान राशि के वितरण के क्रम में ऐसा देखा गया है कि उक्त कोटि के महाविद्यालयों में लंबी 
अवधि से कार्यरत अनेक शिक्षकों की नियुक्ति शासी निकाय द्वारा की गई थी परन्तु कतिपय कारणों से उक्त कोटि के 
शिक्षकों के मामले में तत्कालीन बिहार कॉलेज सेवा आयोग की अनुशंसा प्राप्त नहीं की गई है । इन कारणों से राज्य 
सरकार द्वारा स्वीकृत अनुदान राशि के वितरण में कठिनाईयाँ उत्पन्न हो रही हैं । 

___ वर्तमान में तत्कालीन बिहार कॉलेज सेवा आयोग अस्तित्व में नहीं है एवं बिहार राज्य विश्वविद्यालय अधिनियम , 
1976 (बिहार अधिनियम 23, 1976) यथा अद्यतन संशोधित में संबद्ध डिग्री महाविद्यालयों में शिक्षकों की नियुक्ति के 
निमित महाविद्यालय स्तर पर अनुशंसा देने हेतु एक नई संस्था यथा " चयन समिति " का प्रावधान किया गया है , परन्तु 
वर्तमान में प्रावधानित चयन समिति को पूर्व के मामलों की समीक्षा कर अनुशंसा देने की शक्ति प्रदान नहीं है । अतएव 
पूर्व के मामलों में जहाँ शिक्षकों की नियुक्ति बिहार कॉलेज सेवा आयोग की अनुशंसा के बगैर की गई है, की समीक्षा 
एवं जाँच करने हेतु वर्तमान चयन समिति के सशक्तिकरण के लिए प्रावधान करना आवश्यक है । इस हेतु बिहार राज्य 
विश्वविद्यालय ( संशोधन ) विधेयक 2015 में वर्णित प्रावधान के अनुसार चयन समिति, संबद्ध डिग्री महाविद्यालयों में 
दिनांक 19.04.2007 के पूर्व बिहार कॉलेज सेवा आयोग की अनुशंसा के बगैर नियुक्त शिक्षकों के मामले की समीक्षा, ऐसे 
शिक्षकों की नियुक्ति के समय लागू अर्हता के आधार पर दिनांक 31.03.2018 तक पूरी कर लेगी , अन्यथा ऐसी 
नियुक्तियाँ वैध नहीं मानी जायेंगी । तत्पश्चात् महाविद्यालय की शासी निकाय चयन समिति द्वारा अनुशंसित नामों को 
स्वीकार करेगी, जिसे संबंधित विश्वविद्यालय द्वारा अंतिम रूप से अनुमोदित किया जायेगा । 

उपर्युक्त कारणों से बिहार राज्य विश्वविद्यालय अधिनियम, 1976 (बिहार अधिनियम 23, 1976) में संशोधन 
करना आवश्यक है । 
यही इस विधेयक का मुख्य उद्देश्य है, जिसे अधिनियमित कराना ही इस विधेयक का अभीष्ठ है । 

( कृष्णनन्दन प्रसाद वर्मा) 

भार - साधक सदस्य । 


सचिव , 


पटना, 
दिनांक 23. 08 . 2017 


बिहार विधान सभा 


अधीक्षक , सचिवालय मुद्रणालय , 

बिहार, पटना द्वारा प्रकाशित एवं मुद्रित , 
बिहार गजट ( असाधारण ) 794 +571 + 10- डी0टी0पी0 । 

